

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

కవితార్కికసింహ సర్వతంత్రస్వతంత్ర
శ్రీమద్వేదాంతదేశిక విరచితం మహాకావ్యం

॥ యాదవాభ్యుదయః ॥

॥ నవమః సర్గః ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
॥ యాదవాభ్యుదయః ॥
॥ నవమః సర్గః ॥

అథ భోజపతిర్జగత్పతేః
అవతారం భువి నారదాన్మునేః |
శ్రుతవానతిదేవదానవం
వ్యథయా పీతవిషోపమోఽభవత్ ॥ 9.1 ॥

నిహతా పృథుకేన పూతనా
శకటం తత్పరివర్తితం మహత్ |
కకుభద్వితయం నిపాతితం
ప్రహితః క్వాపి విపీడ్య కాలియః ॥ 9.2 ॥

స చ గోముఖవర్ధనో దధే
గమితః క్షోదమరిష్టపర్వతః |
ప్రథితశ్చ బలః ప్రలంబజిత్
నిధనం ధేనుకదానవో గతః ॥ 9.3 ॥

దవహవ్యవహాశ్చ జగ్రసే
విషధృద్వింధ్యసమో విదారితః |
ఇతి నామ విజృంభణే రిపోః
అలమేకైకమలంఘ్యతాస్థితే ॥ 9.4 ॥

బహుభిః కిమిహ ప్రతర్కితైః
బలినః స్రోతసి ధావతో విధేః |

యదతీ తమతీ తమేవ తత్
కరణీయం పునరాయతిక్షమం || 9.5 ||

ఇతి విప్రతిసారవిహ్వలః
స్వయముత్థాపిత మృత్యుచోదితః |
ప్రతిహంతుమియేష చక్రిణం
శలభో దీప్తమివాశుశుక్షణిం || 9.6 ||

దివసాంతదివాకరోపమః
శ్వసితాందోలితజీవితస్థితిః |
భయవిస్మయరోషకర్బురః
స శిరఃకంపమవర్తయత్క్షణం || 9.7 ||

స చ దానపతిం సమాదిశత్
భవతో జీవతు భద్ర సౌహృదం |
అజితేన జిఘాంసితస్య మే
భజ సాహాయకమాత్మరక్షణే || 9.8 ||

అతిమానుషచేష్టితః స్వయం
మధుజిన్మానుషభూమికాం వహాః |
అసురానభిహంతుమీహతే
దమనీయోఽయమరూఢయౌవనః || 9.9 ||

అవిచారితమాశు గమ్యతాం
అధినందావసథం విహారిణౌ |
బలదేవజనార్దనౌ బలాత్
ఉపనేయౌ భవతా చ్చలేన వా || 9.10 ||

సహ నందముఖైరశంకితం
కరదానవ్యపదేశవంచితైః |

అపరేద్యురిహోపసర్వ్యతాం
 అసురధ్వంసకృదగ్రజాన్వితః || 9.11 ||

ఇతి వాచముదీర్య దుర్మతిః
 స్వవధోపాత్తకృపాణికోపమాం |
 సపది ప్రజిఘాయ కేశినం
 మధుజిత్పిడనలోభమోహితః || 9.12 ||

స చ వాజిమహాసురశ్చరన్
 ననుబృందావనమద్రిసన్నిభః |
 సమహేషత సమ్ముఖం ప్రభోః
 అశనిధ్వానభయానకధ్వనిః || 9.13 ||

కులిశోపమదంతపంక్తికం
 కుటిలప్రేక్షితజాతవిద్యుతం |
 ఖురఖండతభూమిమండలం
 జ్వలదంగస్ఫుటవిష్ఫులింగకం || 9.14 ||

బడబాముఖవహ్నిదారుణం
 విపులావర్తవిశేషచిత్రితం |
 ధృతసింధుతరంగతాండవం
 ముఖనిష్కాసితఘనసంప్లవం || 9.15 ||

క్షితిభేదకృతక్షణైః ఖురైః
 పటుధీరధ్వనినిర్జ్జితాంబుదైః |
 విదధానమశేషఘాతినః
 శమనస్యేవ మృదంగవాదనం || 9.16 ||

ధృతవాలధిధూమసంహతిం
 చటులోల్కాశతచండకేసరం |

గ్రసితుం క్షమమంబుధీన్క్షణాత్
అనుకల్పాశ్రితచండపావకం || 9.17 ||

గరుడానిలచిత్తరంహసం
గతదూరాంతికమక్రమైః క్రమైః |
ముహురుత్సుత్తిభిన్నభాస్కరం
నిబిడాస్యాతపయోదకేసరం || 9.18 ||

భ్రమణే కృతసాలమండలం
క్రమణే దిక్షు విదిక్షు చ స్థితం |
నటవృత్తిమివాశునర్తనే
కలితాకాశమివాంగధూననే || 9.19 ||

మధుజిద్వహనక్షమాత్మనా
దరనిర్భుగ్నఫణేన భోగినా |
ముహురున్నమితామయత్నతో
నమయంతం నిజభారతః క్షితిం || 9.20 ||

అచలక్షితిసంధిభేదనైః
అనిలస్కంధవిభాగభంజకైః |
బధిరీకృతనిర్జరశ్రుతిం
బహుభిః సంభ్రమహేషితోర్మిభిః || 9.21 ||

ద్విరదాయుతసారదుర్దమం
ద్రుతవిద్రావితదిజ్మతంగజం |
అసురాదిభిరప్యనాస్థితం
సురసేనాపరభాగదర్శినం || 9.22 ||

ప్రతికాయమివాసురశ్రియః
ప్రథమాకల్పమివాంతకభ్రువః |

పరివర్తమివామరశ్రియః

ప్రతిఘనేశ్యవ మహోత్సవం నవం || 9.23 ||

ఉపమానమివాత్మనః స్వయం

ప్రతిమానేఽపి సమే సమత్సరం |

అవలేపమివాత్తవిగ్రహం

ద్విషదుత్పాతమివ ద్రుతోదితం || 9.24 ||

అచమత్కృత పంచవక్త్రకం

కృతమన్యైరిహ దుష్టనత్వకైః |

అపసర్పితగోకులం భయాత్

అభిలీనస్థల గోపయాథపం || 9.25 ||

అవమత్య తురంగదానవం

శమయన్గోపగణస్య సాధ్వసం |

ప్రజహాస హరిః ప్రతిద్రవత్

ప్రసభాస్పృటిత భావితోద్యమః || 9.26 ||

వివృతాయతవక్త్రకందరం

ప్రతిధావంతమివాంతకం ప్రభుః |

భుజసానుమతః ప్రవేశనాత్

అగమం వజ్ర ఇవ వ్యదారయత్ || 9.27 ||

క్రకచక్షతదారుభేదవత్

సమపాదాక్షిలలాటనాసికే |

దదతుః క్షితికంపమాఘ్నతీ

శకలే సైంధవదానవస్య తే || 9.28 ||

విశరారుభిరస్య విశ్వతః

కలధౌతాచలఖండపాండరైః |

వితతా పృథివీ విదిద్యుతే
విబుధ ప్రీతిలతాంకురైరివ || 9.29 ||

తదనాధి విభూతిబంధురం
విగతవ్యాధికులం ప్రజౌకసాం |
దమితారిగణేన దీవ్యతా
యదునాథేన సనాథతాం యయౌ || 9.30 ||

త్వరితం చ తదా శ్వఫల్కజః
స్వహితం కంసనియోగమాస్థితః |
దనుజాంతకదర్శనోత్సవ-
స్థిరసంప్రీతిరితి వ్యచింతయత్ || 9.31 ||

అపి నామ నిశామయిష్యతే
నిగమాంతైరివ నిర్మితా స్థలీ |
రమయిష్యతి యత్ర మే దృశౌ
రసభూమా రమణీయమాత్మకా || 9.32 ||

భవదుర్గతదివ్యభేషజైః
ప్రచితాం తత్పదపద్మరేణుభిః |
ప్రణిపత్య శుభాం వనస్థలీం
పరిపూతో భవితాఽహమప్యత || 9.33 ||

రసమప్రతిమం రసాయనం
రమయా చ క్షమయా చ సేవితం |
నయనే మమ కిం ను పాస్యతో
నరకాతంకనిదానభేదనం || 9.34 ||

అపి శంఖరథాంగతోరణ-
ధ్వజవజ్రాంకుశమత్స్యలాంఛనం |

వినివేశయతాద్విభుః స మే
 వినతే మూర్ధని పాదపంకజం || 9.35 ||

యదువంశమసౌ సభాజయత్
 బహుమానేన విహారజేన మాం |
 భుజపంజరమధ్యయంత్రితః
 పులకోద్భాసితనుం విధాస్యతి || 9.36 ||

శ్రుతిసౌ రభసౌ మ్యయా గిరా
 సుధయేవైష ముఖేందుసూతయా |
 శమయేదపి నామ సంజ్వరం
 పురుషః పుష్కరలోచనో మమ || 9.37 ||

అహమస్మి తవేతి వాదినం
 ప్రణయస్మేరముఖః ప్రసన్నధీః |
 విదితే తరవర్జితోఽప్యసౌ
 విభురక్రూర వదేతి వక్ష్యతి || 9.38 ||

చిరశీలిత సంయమక్రమైః
 యతిభిర్యోగదృశా దిదృక్షితం |
 నిధిమద్భుతముష్టితావధిం
 పరిపశ్యేయమహం ప్రసంగతః || 9.39 ||

స దృశా సదృశాంతరోజ్ఞితః
 సుముఖః స్వాగతవాక్యగరభయా |
 కలుషం కిమపహ్నువీత మే
 కరుణాసింధు సుధోర్మికల్పయా || 9.40 ||

వ్యథితం వృజినేన ధన్వనా
 విషయాశీవిషమోహితం చ మాం |

అపి జీవయితా పతిః సతాం
అమృతాసారనిభైరవేక్షణైః || 9.41 ||

అలమత్ర పృథగ్విధైః ఫలైః
అవశాదధ్వని విందతో మమ |
వసుధావసుదేవదేవకీ-
తపసామేకమిదం మహత్ఫలం || 9.42 ||

మదభేలగతీ మహాబలౌ
మధురాలంకరణం విధిత్సతః |
వ్రజయూథపతీ వశానుగౌ
భవితారౌ మమ భాగధేయతః || 9.43 ||

కిమకుర్వత పుణ్యమగ్రిమం
మహితాస్తే మధురానివాసినః |
కృపయోపగతౌ నిరీక్షితుం
కృతినః కృష్ణహాలాయుధాపుభౌ || 9.44 ||

రమయా క్షమయా చ మాధవో
రమమాణః ప్రతిగమ్య తాం పురీం |
అపి చర్మదృశోఽపి మాదృశాత్
అవిసంవాదయితా స్వవైభవే || 9.45 ||

అవరుద్ధభుజాంతరః శ్రియా
విదధానో వసుధాకరగ్రహం |
అభిషేకముపేయివానసౌ
కిము నాథో భవితా కులస్య నః || 9.46 ||

అసహిష్ణురసహ్యవిక్రమః
 త్రిజగత్తోభకృదుగ్రసేనజః |
 బలవాన్బలభద్రకృష్ణయోః
 హతధీర్హంత కిమాచరిష్యతి || 9.47 ||

అకరోరశిరీషకోమతైః
 కథమంగైః ప్రతియోతస్యతే హరిః |
 కులశైలకులీనముష్టిభిః
 కుటిలైః సంయతి ముష్టికాదిభిః || 9.48 ||

ఉదయాస్తమహీధరస్తనీం
 చతురంభోనిధిమేఖలాం భువం |
 ఉపభోక్యత ఏష కంసజిత్
 న హి దుఃసాధమచింత్యతేజసః || 9.49 ||

ఇతి సమృతసత్త్వసారథౌ
 మహితస్థేమ్ని మనోరథే స్థితః |
 హరిపాదరజఃపవిత్రితం
 వ్రజమాసాద్య రథాదవాతరత్ || 9.50 ||

నవనీతముఖైరుపాయనైః
 అథ నందప్రముఖప్రకల్పితైః |
 ఉచితామభినంద్య సత్కియాం
 అభితస్తానగవేషయత్ప్రభుం || 9.51 ||

స దదర్శ గవామనుప్లవం
 ముదితం కేశివధేన కేశవం |
 గతిమప్రతిఘాధ్వయాయినాం
 గరుడచ్ఛత్రనివారితా తపం || 9.52 ||

ఘనసంవృతనారదస్తు తం
 నిగమాఘ్రాతనిజాంఘ్రిసౌ రభం ।
 తరుణారుణతామ్రవాససం
 శుభతాపింఛతులాధరద్యుతిం ॥ 9.53 ॥

అభిలక్ష్యమనుశ్రవేక్షణైః
 అవిపర్యస్తహితాహితక్రమైః ।
 పరిభూషితబర్హభూషణం
 కమలాకౌస్తుభనిత్యభూషితం ॥ 9.54 ॥

అతినూర్యసుధాంశుతేజసం
 సమహానేరుపమేయమాత్మనా ।
 నిబిడాద్భుతరాశిమక్షయం
 నిగమానామపి నిత్యనూతనం ॥ 9.55 ॥

ఉపవీణయతస్తమర్భకాన్
 ఉపగాత్యనుపన్యత్యతశ్చ సః ।
 తదవస్థతదర్హభూమికాన్
 యమినోఽనన్యమతీనమన్యత ॥ 9.56 ॥

శుభతర్ణకశోభితాంతికాః
 సవిధే తస్య చ ధేనువిగ్రహాః ।
 అనఘాంగవతీరమన్యత
 శ్వసితైరస్య సముత్థితాః శ్రుతీః ॥ 9.57 ॥

ప్రణునావ చ భక్తిసన్నతః
 ప్రణిధానేన వినా సమీక్షితం ।
 హరిమద్భుతగోపఢేలనం
 శ్రితస్వార్వాతిథిమాగతోఽతిథిః ॥ 9.58 ॥

దురితగ్రహయోగదుఃఖితం
 త్రిగుణగ్రంథినిబంధనిఘ్నితం ।
 పతితం నిజపాదపంకజే
 పరిగృహ్ణిష్య ఘృణానిధాన మాం ॥ 9.59 ॥

స్వపదప్లవమాశ్రితాంజనాత్
 నయసే పారమపారవైభవః ।
 అతివేలమహోర్మిసంకులే
 కలుషోదన్వతి కర్ణధారితః ॥ 9.60 ॥

రమయా సహ రాజహంసవత్
 పరమం ధామ విభూషయన్భవాః ।
 ప్రణిధానవతామపంకిలే
 పదమేతన్నిదధాతి మానసే ॥ 9.61 ॥

అతిరోధిరసౌ నిధిః శ్రుతేః
 అనిమేషప్రతదేశినీ దృశోః ।
 తనుతే తనురీశ తావకీ
 స్మరణం విస్మరణం చ దుఃశకం ॥ 9.62 ॥

వ్యపదిశ్య ముకుంద దేవకీం
 విహారంత్యా వసుదేవమందిరే ।
 జనితోఽసి నిజానుకంపయా
 జగతీరక్షణజాగరూకధీః ॥ 9.63 ॥

భవతో భవనాటికాం విదత్
 విభవాడంబరిణాం విడంబినీం ।
 అనపాయపదాధిరోపణాత్
 అపవృత్తా న పునర్నివర్తతే ॥ 9.64 ॥

సుధియస్తవ గోపభూమికాం
 సుభగాం కౌతుకసూతికాం ధియాం |
 అనువిద్య గతాగ్ర్యభూమికాం
 అధివిందేయురనశ్వరీం శ్రియం || 9.65 ||

దురితాని భజంతి సంక్షయం
 తపనేనేవ తమాంసి దీవ్యతా |
 హృదయాని చ యోగినాం త్వయా
 కుముదానీవ వికాసమిందునా || 9.66 ||

గుణతశ్చ విభూతి తశ్చ తే
 క్వచిదంశేఽపి సమాధికత్యజః |
 ఉపమానకలావికల్పితైః
 ఉపలక్ష్యేత జగత్ప్రధానతా || 9.67 ||

మహిమార్ణవ వర్ణనోద్యతాః
 పరిమాతుం గుణమేకమక్షమాః |
 త్రపయేవ భజంత్యసీమని
 త్వయి వాచంయమతామనుశ్రవాః || 9.68 ||

తవ విశ్వవిదో వదామి కిం
 జగదేకాధిపతేర్దిశామి కిం |
 కృపణః పరిపూర్ణసంపదః
 కమివాంశం పరిపూరయామ్యహం || 9.69 ||

ప్రకృతే కిమనేన తత్ప్రభో
 భవదావిర్భవనస్థలీం పునః |
 పదపద్మరజఃపవిత్రితాం
 విదధానో జహి నాథ విద్విషః || 9.70 ||

బహుశాఖవిజృంభణో మహాన్
 అవదాతేన సుగంధినాఽద్య నః |
 యశసా భవతు ప్రసూనవాన్
 యదుసంతానమహీరుహస్తవ || 9.71 ||

త్వరతే రిపురాగతౌ తవ
 స్వయమేవావసరం సమర్పయన్ |
 నతరక్షణ కిం వదంత్యసౌ
 న విలోపం భువి యాతు తావకీ || 9.72 ||

స్వయమేవ సమేయుషాం వధే
 విమతానాం క్షితిభారజన్మనాం |
 మృగయామివ భావయంత్యసౌ
 మహతీ సంపదుపస్థితాఽద్య తే || 9.73 ||

శతకోటి సహస్రసారవాత్
 మథనం ప్రాప్స్యతి మాతులస్తవయా |
 వ్యసనం విపదప్యనేహసా
 వినిపాతశ్చ న కస్య కర్మిణః || 9.74 ||

అభిసంహితమౌగ్రసేనినా
 కథితం చ క్రమశో వ్యజిజ్ఞపత్ |
 కులజః కుటిలాశయోజ్ఞితః
 కుశలం పృష్టవతే మధుద్విషే || 9.75 ||

అపరేద్యురశేషతో నయన్
 సహసా గోపగణాన్స యాదవః |
 స్థితమధ్వని రామకేశవౌ
 రథమారోపయదగ్ర్యరంహసం || 9.76 ||

వ్రజతోరథ వల్లవస్త్రియో
 బలభద్రస్య జనార్దనస్య చ |
 అనుదుద్రువురాశు వర్తనీం
 కురరీకూజిత సూచకస్వనాః || 9.77 ||

వ్యలపన్నితి బాష్పగద్గదం
 విరహారంభవిషాద విహ్వలాః |
 వలయైః ప్రియవర్త్యపాతిభిః
 క్షతపుష్పా ఇవ ఘర్మవీరుధః || 9.78 ||

అపయాతి సహాగ్రజన్మనా
 సహసా నందసుతో విహాయ నః |
 అనుయామ నివారయామ వా
 కథమస్మాభిరుదాస్యతే ముధా || 9.79 ||

శ్రుతిషు జ్వలనం వమత్యసా-
 వదవీయో రథచక్రచీత్కృతిః |
 ద్రుతమేత్య పతేమ తత్పదే
 గురుభర్త్రాదిషు ముక్తగౌరవాః || 9.80 ||

ప్రగుణత్వమివ వ్రజస్త్రియః
 చలసంబంధిని నందనందనే |
 ముదిరధ్వనితాం విజానతే
 శిఖీనస్తద్రథనేమినిస్వనే || 9.81 ||

అయముద్భృత గోకులేక్షణః
 కథమక్రూర ఇతి వ్రజల్ప్యతే |
 అథవా భువనేషు దారుణాః
 ప్రథితాః పుణ్యజనా నిశాచరాః || 9.82 ||

బడిశామిషవత్ ప్రయుక్తయా
 రిపురక్రూరసమాఖ్యయాన్వితః |
 విభవం హరతి ప్రజౌకసాం
 కిమిహోచ్యేత వదేమ కస్య వా || 9.83 ||

అవతారవరాహరూపిణా
 హరిణా భూమిరుదంచితోదధేః |
 విరహావ్యసనోదధేరితః
 క ఇవోదంచయితుం క్షమేత నః || 9.84 ||

చిరసంఘటితోఽపి నః క్షణాత్
 అనురాగో బలభద్రకృష్ణయోః |
 అపయాత మహానదీద్వయో
 భవితా శోణ ఇవైష నిష్ఫలః || 9.85 ||

అవికల్పితబాల్యయౌవనః
 ప్రణయోఽస్మాసు బలానుజన్మనః |
 విధినా విషమప్రవాహిణా
 సికతాసేతురివైష భిద్యతే || 9.86 ||

అమునా శశినేవ కల్పితః
 చిరమస్మాసు శరన్నదీషివ |
 ప్రణయః ప్రతిభాసజీవితః
 ప్రతిమాచంద్ర ఇవ ప్రలీయతే || 9.87 ||

అహమస్మి తవ త్వమేవ వా
 మమ దృష్టిస్త్వమితి ప్రలోభయన్ |
 విజహాతి స ఏవ వల్లవీః
 అలమేతావదతః పరేణ కిం || 9.88 ||

అయమేవమశుల్కదాసికాః

స్వపదోపఘ్నలతాః స్వయం ప్రభుః |
 బహుమత్య జహోతి నిఃస్పృహః
 కథమాలేఖ్యగతా ఇవాద్య నః || 9.89 ||

నిరపేక్ష ఇవైష నీలయా

రసికః పాలికయా సరాధయా |
 పృథగత్ర కిమేతదుచ్యతే
 కుహకః కశ్చిదసౌ కులస్య నః || 9.90 ||

అమృతస్య విషస్య చ స్వయం

ప్రభవస్థానమభూత్పయోనిధిః |
 నియతం తదనేన దర్శితం
 నిజసంయోగవియోగదాయినా || 9.91 ||

ముఖచంద్రికయా ముఖాని నః

కుముదానీవ వికాసమానయః |
 కితవో యదువాచ సత్యవత్
 క్వ గతం తత్క్వ చ తేన గమ్యతే || 9.92 ||

యమునాపులినేషు దీవ్యతా

యదుతానేన వశీకృతా వయం |
 విఫలప్రణయప్రదాయినా
 విధినా హంత విలోభితాస్తతః || 9.93 ||

విజహోతి స ఏష గోకులం

మధురామాద్రీయతే మనోరమాం |
 భవితవ్యతయా శుభాశుభే
 తదీహైవం పరివర్తితాస్పదే || 9.94 ||

సహజం హరతా మహానిధిం
 వివశానామివ వైరిణేవ నః |
 విహితః సుకృతేన కీదృశా
 మథురాయోషిదనుగ్రహో మహాః || 9.95 ||

సహపాంసువిహారసంభృతం
 జహతా స్నేహమనంగవర్ధితం |
 అపి నాగరయౌవతం క్షణాత్
 అమునా హంత విలోభయిష్యతే || 9.96 ||

నటవత్పరిగృహ్య మాయయా
 నతచింతామణిరేష నస్త్వజః |
 అనురూపతమాస్వపి ధ్రువం
 నగరస్త్రీషు న సంగమేష్యతి || 9.97 ||

నిజవంశ నినాదతోఽపి యత్
 స్వదతే శ్రోత్రరసాయనం వచః |
 నిదధీత నృశంసధీరసౌ
 పురయోషిత్స్వపి వాగురామిమాం || 9.98 ||

ఇహ తావదుపేక్షితా వయం
 వశినాఽఽలేఖ్య పరాంగనా ఇవ |
 విహరన్విరసేన చేతసా
 కితవస్త్ర కిమాచరిష్యతి || 9.99 ||

యువతీరయమిందుకాంతయేత్
 నగరే నందకుమార చంద్రమాః |
 స్మృతచంద్రికయా యదీయయా
 ద్రవతామేతి మనఃశిలాపి నః || 9.100 ||

అపి జహల్యరముష్య దర్శనే
 నవలుబ్ధా నగరస్త్రియః ప్రియాః ।
 సులభే సుమణౌ కథం మతిః
 క్రమతే కాచన కాచసంగ్రహే ॥ 9.101 ॥

లలితాద్భుతలాస్యగంధిషు
 ధ్రువమంగేషు బలానుజన్మనః ।
 నవయౌ వనరామణీయకం
 నయనైః పాస్యతి నాగరీజనః ॥ 9.102 ॥

విధినా విషమప్రవృత్తినా
 వ్యపనీతోఽపి కదాచిదాగతః ।
 అపి నః పునరాద్ద్రయిష్యతే
 మదనప్రాణ సుహృద్భిరీక్షితైః ॥ 9.103 ॥

ఇహ తత్పదకాంక్షిభిః స్తనైః
 నయనైస్తన్ముఖపద్మషట్పదైః ।
 శ్రవణైశ్చ తదుక్తిజీవితైః
 అపి జీవేమ పునస్తదాదృతాః ॥ 9.104 ॥

కరుణాభరితైః కదా పునః
 స్వయముల్లాఘయితా స ఏవ నః ।
 అపరస్పరపాతిభిః శనైః
 అగదంకారనిభైరవేక్షణైః ॥ 9.105 ॥

వివిధారుణరాజిరంజితే
 విశదస్మేరవిశాలశీతలే ।
 కిమపి బ్రువతీ కృతార్థతాం
 నయనే తస్య కదాఽనునేష్యతః ॥ 9.106 ॥

బధిరత్వమివాగతాన్యసౌ
 శ్రవణాన్యద్య పునః సమేత్య నః |
 రమయిష్యతి చాటుభిః కదా
 రతిసింధోరివ వీచిపంక్తిభిః || 9.107 ||

మదయన్ష్వాదయాని విభ్రమైః
 అపి సంవాదమివాచరందృశా |
 అవిభాగమివావహన్గుణైః
 అపి నః ప్రత్యవపత్స్యతే పునః || 9.108 ||

పరివర్తయితా జగత్ప్రయాం
 అపరావృత్తిరనేహసః క్రమః |
 యదతీ తమతీ తమేవ తత్
 పునరేష్యత్యపి పుష్కరేక్షణః || 9.109 ||

అథవా పురసుందరీజనైః
 సుభగంభావుక సౌ మ్యవృత్తిభిః |
 అవశాదవరుద్ధచేతసః
 కృతినః కైవ కథా వ్రజాగమే || 9.110 ||

మధురాపురమత్తకాశినీం
 అధురాలాపవిలోభితాశయః |
 పునరేష్యతి నందనందనః
 కిమివాస్మాసు విచింత్య కారణం || 9.111 ||

బహువిభ్రమపాశబంధురాం
 గుణగృహ్యః స్వయమేష దుస్తరాం |
 అతిలంఘయితుం న శక్నుయాన్
 నగరస్త్రీజననేత్రవాగురాం || 9.112 ||

న రథః పరిదృశ్యతే మహాత్
 న చ నేమిస్తనితం నిశమ్యతే |
 న చ రేణురితో విజృంభతే
 తదపి భ్రశ్యతి జీవితం న నః || 9.113 ||

ఇతి వాదిని వల్లవీజనే
 యమునాం సత్వరసూతచోదితః |
 ఘటయన్ వసుధామనోరథం
 వశిస్తస్య రథః క్షణాద్యయౌ || 9.114 ||

స్వగుణానుభవేన సుభ్రువాం
 భవభోగోచిత పుణ్యసంచయం |
 విరహావ్యథయా తు తీవ్రయా
 వృజినాంభోధిమశోషయత్ప్రభుః || 9.115 ||

పరవంతి జగంతి బాధితుం
 నియతిః కిం న కరోతి నిష్ఠురా |
 విజహౌ కరుణానిధిః ప్రియా
 విరహే తస్య చ తాభిరాస్యత || 9.116 ||

వినివేశ్య రథే సితాసితౌ
 వసుదేవస్య సుతౌ స యాదవః |
 మణిభంగరుచం మహాపగాం
 దివముష్ణాంశురివ వ్యగాహత || 9.117 ||

అఘమరణలీనకిల్బిషః
 సలిలే మగ్నతనుర్దదర్శ తౌ |
 భుజగేంద్రభుజంగశాయినౌ
 పురుషౌ కించిదివాన్యలక్షణౌ || 9.118 ||

ఉపస్పృత్య చ తీరమాదరాత్
 తదవస్థా నిరవర్ణయద్రథే |
 స్మయమానదృశోస్తయోరసౌ
 నిభృతః స్వానుభవం న్యవీవదత్ || 9.119 ||

ప్రణిధానబహిర్విలోచనైః
 ప్రతిలబ్ధానుభవః ప్రసాదయః |
 అనినీషత తావుభౌ తదా
 పురమారబ్ధశరాసనోత్సవాం || 9.120 ||

గజసింహగతీ తతశ్చ తౌ
 గిరితుంగేన రథేన తేరతుః |
 గగనద్రవసన్నిభాం నదీం
 అపునః ప్రాప్తిభయాదివాకులాం || 9.121 ||

అథ వియతి సమేతైః సిద్ధగంధర్వముఖైః
 భువి చ భువనగోపః సంస్తుతో గోపవృద్ధైః |
 లలితగతివిహారో రామచంద్రేణ సార్థం
 రణపరిణతికాంక్షీ రాజధానీం జగాహే || 9.122 ||

|| ఇతి కవితార్కికసింహస్య సర్వతంత్రస్వతంత్రస్య శ్రీమద్వేంకటనాథస్య
 వేదాంతాచార్యస్య

కృతిషు యాదవాభ్యుదయే మాహాకావ్యే నవమః సర్గః ||